



भारत माता के जयकारों से गूँज उठा क्वारंटीन सेंटर

नॉलेज पार्क स्थित क्वारंटीन सेंटर में मरीज और स्टाफ की आंखें जवानों की शहादत पर हुईं नम

■ कपिल शर्मा, ग्रेटर नोएडा

नॉलेज पार्क स्थित गलगोटिया हॉस्टल में बना क्वारंटीन सेंटर सोमवार दोपहर भारत माता के जयकारों से गूँज उठा। सेंटर के मेडिकल स्टाफ और यहां रखे गए कोविड-19 के संदिग्ध मरीजों ने जम्मू कश्मीर के हंदवाड़ा में रविवार को कर्नल व मेजर समेत शहीद हुए पांच सैनिकों को श्रद्धांजलि दी। इस दौरान वहां मौजूद सभी लोगों ने दोपहर के भोजन से पहले सोशल डिस्टेंसिंग का पालन करते हुए बालकनी व गैलरी में खड़े होकर 2 मिनट का मौन रखा। इसके बाद 5 मिनट तक पूरा क्वारंटीन सेंटर में भारत माता की जय के नारे गूँजते रहे।

ग्रेटर नोएडा के नॉलेज पार्क स्थित गलगोटिया हॉस्टल में बने क्वारंटीन सेंटर में इन दिनों 130 कोरोना संदिग्धों को रखा गया है। जिले का यह वही क्वारंटीन सेंटर है जहां बीते दिनों एक कोरोना संदिग्ध मरीज ने सातवें तल से कूदकर आत्महत्या कर ली थी। फिलहाल यहां कोविड-19 से जंग लड़ रहे डॉक्टरों, मेडिकल स्टाफ



मेडिकल स्टाफ ने मरीजों को सेना के जवानों के बारे में बताया

शहीदों को याद किया

- मेडिकल स्टाफ के साथ कोरोना संदिग्ध मरीजों ने दी शहीदों को श्रद्धांजलि
- जम्मू कश्मीर के हंदवाड़ा में रविवार को एक ऑपरेशन में कर्नल व मेजर समेत 5 सैनिक हुए थे शहीद
- लोगों ने दोपहर के भोजन से

- पहले सोशल डिस्टेंसिंग का पालन करते हुए बालकनी व गैलरी में खड़े होकर 2 मिनट का मौन रखा
- नॉलेज पार्क स्थित गलगोटिया हॉस्टल में बने क्वारंटीन सेंटर में इन दिनों 130 कोरोना संदिग्धों को रखा गया है



इसी इमारत में है क्वारंटीन सेंटर

और संदिग्ध मरीजों में एक नई ऊर्जा देखने को मिल रही है। रविवार को विश्व हास्य दिवस के अवसर पर यहां के स्टाफ और मरीजों ने हंसते-मुस्कराते कोरोना से जंग जीतने की शपथ ली थी। वहीं ये लोग जम्मू कश्मीर के हंदवाड़ा में शहीद हुए जवानों की शहादत पर अपनी आंखों को नम होने से नहीं रोक पाए। क्वारंटीन सेंटर में तैनात फार्मासिस्ट कपिल चौधरी ने मरीजों को जवानों की शहादत के बारे में पूरी जानकारी दी।

देश दो मोर्चों पर जंग लड़ रहा है : रिटायर्ड ब्रिगेडियर

ग्रेनो की एडब्ल्यूएचओ सोसायटी में रहने वाले ब्रिगेडियर (रिटायर्ड) आरएस भाटिया गलगोटिया हॉस्टल के क्वारंटीन सेंटर में बतौर वॉलंटियर अपनी सेवा दे रहे हैं। पिछले साल 31 जुलाई को वह मुंबई में रिटायर हुए हैं। ब्रिगेडियर भाटिया



आर्मी की मेडिकल विंग से जुड़े थे। क्वारंटीन सेंटर में शहीदों के सम्मान में हुए इस श्रद्धांजलि कार्यक्रम के दौरान वह भी भावुक हो गए। ब्रिगेडियर आरएस भाटिया ने एनबीटी से बात करते हुए कहा कि आज मेरा देश दो मोर्चों पर जंग लड़ रहा है। एक ओर मेरे देश के लोग कोरोना से लड़ रहे हैं, तो दूसरी ओर हमारे जवान सीमा पर लड़ रहे हैं। ऐसे में मेरे लिए भी घर में बैठ पाना नामुमकिन है। इस वजह से मैं यहां अपनी सेवा दे रहा हूँ। हमारी इसी एकता से दोनों ही मोर्चों पर हमारी विजय तय है।

- ब्रिगेडियर आरएस भाटिया आर्मी की मेडिकल विंग से पिछले साल रिटायर हुए हैं
- वह गलगोटिया हॉस्टल के क्वारंटीन सेंटर में बतौर वॉलंटियर अपनी सेवा दे रहे हैं